

21/10/48
IT-TIELET KTIEB
TA' L-ERBGHA U GHOXRIN SENA

SETTEMBRU
1948.

IL-MALTI

QARI

LI TOHROĠ

IL-GHAQDA TAL-KITTIEBA TAL-MALTI

KULL TLIET XHUR

IL-KITTIEBA TA' DAN IL-GHADD

L-EDITOR—Inkunu Rġiel	Faċċ. 65
SNJAR—It-Teatru bl-Ilsien Malti	„ 67
GUZE' ELLUL MERCER—Mid-Djarju Tiegħi	„ 69
WALLACE GULIA, B.A., B.Sc., Ph.C.— <i>Settembru</i>	„ 71
K. FENECH—Dawra f'Ta' Frankuni	„ 72
A. CREMONA—Wara Sidu sal-Mewt	„ 76
FREDU NICHOLAS—Il-Lsien Gharbi	„ 86
A.C.—Il-Mewt ta' Tliet Ithieb ta' "Il-Malti"	„ 89
LOUIS ELLUL— <i>Għanjiet ta' Mhabba</i>	„ 93
Reċensjonijiet	„ 94

IL-MALTI

QARI LI TOHROG IL-GHAQDA }
TAL-KITTIEBA TAL-MALTI }

SETTEMBRU
1948

INKUNU RGIEL

L-AQWA virtù li biha titwettaq il-hajja ta' ghaqda jew xirka letterarja, barra mill-istudju u l-hidma fil-ghalqa tagħha, hija dik tal-ħsieb safi, flehim u ghajnuuna xliena tal-membri tagħha. Din il-karatteristika tfigisser, b'ier ingħid hekk, il-wegħda, li jagħmel kull membru bejnu u bejn ruħu meta jingħaqad ma' kull xirka jew ghaqda bħal din.

Il-grajja ta' ghaqdiet u irirka oħra jgħallmuna illi mhux darba u tnejn li ghaqda jew xirka nħallet u ngerdet meta fost il-membri tagħha ma kienx hemm il-ħsieb safi li wieħed jaħdem mingħajr ma joġghod iqis li jaqdi biss l-interessi tiegħu personali, jġigifieri meta fin-nofs kien hemm taħkem l-ambizzjoni personali, il-ghira li xi minn daqqiet qanqlet tmaqdir bla haqq u kritika velenuża—il-ghawri u l-hidma minn taħt bil-ħsieb li jgħinu l-ghedewwa ta' l-istess xirka. Nies bħal dawn f'ghaqda jew xirka jistghu xejn inqas jagħmlu dik il-ħsara li politikament kien għamlu l-Krumiri ta' l-1880 u l-quislings tal-bieraħ. Membru li jħanmeg idej bil-linka ta' pinnà miblula bis-semm, barra milli jbaxxi l-karattru tiegħu fil-ghajn tan-nies, ikasbar ukoll għeħu bħala kittieb.

*

*

*

Jisgħobbina nistqarru illi aktar ma l-Ghaqda miexja 'l quddiem u ż-żgħażaġh, barra mill-ħeġġa, qed juru l-ħila tagħhom f'kull ferġha ta' roġhlijiet letterarji, ibda mill-proża novelliera sal-proża drammatika, mill-poeżija lirika u ċajtiera sal-poeżija legġendarja, epika, eċċ., iktar qiegħda tidher f'xi wħud id-drawwa ta' l'fantis newrotiku li tinfexx f'rappresalji ġornalistiċi għax forsi jkun dehrilhom illi f'arbitraġġ letterarju roġhlhom ma kienx stmat skond il-ħaqq u għalhekk jaħsbu li fl-ambizzjoni letterarja tagħhom huma hađu daqqa ta' harta, u li l-ħila tagħhom, fejn ta' oħrajn li sebquhom, hija oġħla u għalhekk tisthoqq ġudizzju aħjar.

F'tellieqa letterarja hemm it-telliefa u hemm ir-rebbieħa; hemm lil min il-kriterju ta' ġurija ma tagħtih ebda mertu u lil min tagħtih mertu inqas minn haddieħor, fil-waqt li min itellag

jidhirlu li ma kellux jitlef jew li l-mertu tiegħu huwa oghla minn ta' haddiehor. Izda, hu xinh u l-kriterju ta' ġurija, għad-daxxi-plina, li mingħajrha ebda idea ta' konkors letterarju ma jista' jsehh, jehtieg li min jidhol biex jikkonkorri għandu, fuq il-verdett ta' ġurija, ibaxxi rasu u mhux jippolemizza. Il-polemizzar, f'ha-ġa bhal din, huwa kontra l-etiketta kavallereska tal-kittieb, u, il-kritika tiegħu, għalkemm jista' jkollha l-pontijiet tagħha taj-bin, tagħmel għajb lilu nnifsu u hsara lill-progress tal-letteratura.

Konkorrent, meta jidhol għall-kontestazzjoni, ikun wiegħed li għandu joġġhod għall-kriterju tal-ġurija jew ahjar tan-nies li jif-furmuw il-ġurija li għandha tiġġudikah; jekk ma jidhirlux li jagħmel hekk, ahjar ma jikkonkorri. Hu ma għandu ebda jedd joħloq fil-kriterju tiegħu stess (fejn il-kunċett tiegħu stess jista' iktar jagħmih) ġurija oħra li tiġġudika lilu nnifsu biex twaqqal lil dik, li l-hsieb tagħha bħala regula huwa li taqdi, bla ma thares lejn wiċċ hadd, id-dmir tagħha fl-interess kollettiv għall-progress tal-letteratura.

U bħalma f'għaqda jista', bħalma għedna, membru jagħmel hsara lill-istess għaqda jew xirka bil-kritika tiegħu relenuża jew bil-ghawi għal skopijiet ta' ambizzjoni jew għira, hekk ukoll konkurrent jista' jagħmel l-istess hsara u jmerweww il-hrara ta' dawh li jistiequ. bi proġetti ta' konkorsi letterarji, imexxu 'l quddiem il-Malti fil-letteratura tiegħu.

Għalhekk inkunu rġiel u mhux tfal fil-ghemil tagħna bħala membri tal-Għaqda u bħala kittieba meta niehdu sehem f'konkors.

It-Teatru bl-Ilsien Malti

(Intervista tagħna ma' Giacinto Tua)

(Artiklu magħlub mit-Taljan minn E.S.I. kif deher [b'ritratt ta' Giacinto Tua] fil-*"Giornale degli Scambi Nazionali e Internazionali, Affari e Rappresentanze"* (SNIAR) ta' Ruma, fin-numru III — 12-13 tal-1 ta' Lulju, 1948)

WARA bosta snin li konna ilna ma narawh, iltqajna dan l-ahhar, fl-*"Hotel Marini"* ta' Ruma, ma' l-avukat Giacinto Tua, wiehed mill-personalitajiet intellettuali l-izjed imsemmija ta' Malta. Giacinto Tua niftakruh tajjeb hafna wkoll għal xi produzzjonijiet ta' interess letterarju għoli li juru t-tagħmira artistika mhux komuni li għandu.

Konna nafu li f'Malta, minn xi ffit taż-żmien 'il hawn, fit-teatri ta' hemm, kienu qegħdin jinhadmu fuq il-palk xi xogħlijiet bil-Malti, u ridna nistaqsu lil Giacinto Tua fuqhom.

Min sata' jgħidilna ahjar minnu?

Ahna—li konna midhla ta' Roberto Bracco—għadna niftakru kemm dan is-Surmast kien jithaddet b'għaxqa ta' qalb fuq il-hila ta' Tua li miegħu kien baqa' dejjem jikkorrispondi.

Giacinto Tua qdiena fl-intervista tagħna bis-solta ġentilezza tiegħu: "Mhux biss", qalilna minnufih, "sar u xi rappreżentazzjonijiet teatrali bil-Malti, imma xi wħud minnhom innew ta' interess artistiku għoli, hekk li tlaqqa' Kumitat apposta, im-mexxi minn Niko' Biancardi, biex jagħmel konkorsi teatrali."

— "U d-djalett Malti tajjeb għal daqshekk?"

— "Ibda biex irrid ingħid ċar li l-Malti aktar minn djalett jista' jissejjaħ ilsien; u fuq jekk hux tajjeb, ingħidx hux, għad li forsi mhux tant fid-drammatiku daqs kemm fil-komiku fejn hu ta' effett mill-aqwa. Madankollu, is-suċċess imqanqal tal-pubbliku, u l-appoġġ xkett tal-Gvern komplew taw saħħa lil din l-inizjattiva li, nargħa' ngħidlek, hi ta' min iqisha u jagħti kasha."

— "Me'a, nittamaw li għad inkunu nistgħu naraw fl-Italja wkoll xi traduzzjonijiet ta' kummidjografi Maltin."

— "M'għandniex x'ingħidu, xi xogħlijiet jisthoqqilhom li jkun jafhom ukoll il-pubbliku tal-bliet il-kbar ta' l-Italja. X'wħud minnhom huma miktuba b'impenn kbir, u jimxu sewwa fuq il-

ħajja : xogħlijiet mimlijin teatralità, maħduma bil-għaqal u bis-sengħa, saħansitra, f'xi kasijiet, oriġinali.

— “Tassew?”

— “Mela le. Hemm xi kittieba li qed jagħmlu isem ġmlelhom, bħaż-żewġt ahwa Ivo u Gino Muscat Azzopardi, Cassola, Erin Serracino Inglott, Guido Saliba u xi oħrajn, li jippromettu ħafna.

— “Id-djalogu kif jittrattawh?”

— “X'uħud tajjeb ferm, bħal, ngħidu aħna, fil-produzzjonijiet ta' Cassola fejn hu b'mod speċjali, ħaj, ħafif, mibni tajjeb u jorbot. Oħrajn ukoll, iżda, għandhom djalogar ħafif u mexxej.”

— “Imma semmejt ukoll xogħlijiet oriġinali. Min hu l-awtur f'dal-kas?”

— “L-aktar wieħed oriġinali fosthom kollha hu Erin Serracino-Inglott li jgagħlek tammirah għal ċerti ‘trovaturi’ tiegħu arditi, u għal ċerti idejiet ġenjali.”

— “Insomma, int thoss li dan it-teatru Malti għad jirnexxi sewwa.”

— “Iva.”

— “U tagħtih seħmek ukoll, eh? Inti, issa, ilek kommedjografu famuż!”

— “Jiena miniex hlief ‘appassjonat’ tat-teatru. Imma, kif taf int, nagħżel iżjed id-drammatiku. Ma ngħidx li ma għadx forsi nikteb xi ħaġa bil-Malti wkoll, imma ġa għamilt xi impenji għal żewġ produzzjonijiet teatrali fl-Ita'lija : wahda għall-kumpannija magħrufa, u oħra għar-Radjo.”

U dan il-ħabib tagħna simpatiku ħadilna b'idejna bil-qalb, bħalkieku ried ighidilna li dik l-intervista kienet spiċċat.

Mid-Djarju Tiegħi

(T'a' GUŻE' ELLUL MERCER)

Il-Hadd, 8 ta' Settembru, 1940.

"Il-Vitorja"

FIT-TIEFKIRIET bi-miktub tas-snin twal li qatta' l-habs minhabba l-fehmiet pulitiċi tiegħu, il-kittieb Taljan Silvio Pellico mar iġid li ma hemmx haġa li tnikktek aktar minn dik li f'waqt ta' hemm kbir tiftakar fil-hena taż-żmenijiet l-imghoddija*.

Dan il-ħsieb ġholi tal-Pellico rajt is-sewwa tiegħu bosta dra-bi f'dawn it-tliet xhur koroh li għaddew minn fuqna; u aktar u aktar f'xi jiem bħal dawk tal-bierah u tal-lum.

Il-Vitorja! Festa ta' kollha kemm huma l-Maltin; festa Nazzjonali mfakkra fl-imghoddi bl-akbar wiri ta' qima għal mis-serijietna l-qalbiena; ta' mixegħla, ta' ferħ u ta' ġhors, l-aktar min-nies ta' l-Isla — il-lum saret jum ta' niket, ta' herba u ta' mewt.

Il-bierah fil-ġhodu, uħud min-nies mill-Isla, li joqogħdu hawn f'Birkirkara fil-qrib ta' fejn noqgħod jien, hassew d-dmir li mqar għal dawn il-jumejn, jergħu lura lejn il-belt tagħhom biex iqimu lil'-Madonna tal-Vittorji; u b'qalbhom ittagtaq ir-ħewlha lejn l-Isla biex iġhaddu dawn il-jumejn fi djarhom u f'paj-jiżhom.

Jew għaliex it-Taljan għażlu għal ta' l-apposta dan il-jum, jew għaliex ix-xorti riedet hekk, fin-nofs siegħa ta' fuq nofs in-nhar sewwa, ġie niħabbar hawn f'Lascaris fejn nahdem jien, li hamsa u tletin ajruplan Taljan kienu resqin lejna minn ġox-xlokk; u li kull min jista', jaqbilla jiehni kenn.

Il-ħbit beċa ffit miruti wara. Jingħad li twaddbu 'l fuq minn 30 bomba esplosiva, ta' daqs aktarx kbir, fuq it-Tarzna, fuq l-Isla, fuq il-Birgu, lejn Haż-Żabbar u l-Kalkara.

Mix-xelter ta' Lascaris fejn kont jien, li jiġi biswit Sant'An-ġlu sewwa, il-ħbit inhass ikrah; aħseb u ara x'hassew dawk li kienu taħtu sewwa.

* Hekk ukoll il-poeta Dante li għanna:

*Nessun maggior dolor che ricordarsi
Del tempo felice nella miseria.*

Iggarrfu l-Armerija, l-iskola tal-Gvern, u bosta bini iehor.

Marija Pisani—ta' 27 sena—u tliet uliedha, ta' bejn sena u nofs u hames snin, intradmu l-Birgu f'dar fejn kienu qed jiehdu kenn, u tilfu hajjithom l-erbgha. Min jaf x'garrab żewġ dik l-im-sejtna—Gużepi—suldat f'rigment tal-Maltin, meta waslitlu ahbar hekk qalila!

Tnejn min-nies ohra, mara u raġel, indarbu sewwa u wara nienu. Għadd ta' nies indarab hafif. Kien hemm, bhalma ġa għidna qabel f'dawn it-tifkiriet, min helisha tassew b'miraklu.

Wiehed minn dawn kien Ċikku Casaletto, minn l-Isla. Dan ma marx jiehu kenn xhin saffru s-sireni. Xhin in-nar beda jżid u sema' hoss il-bombi fil-qrib, qatagħha li johroġ mid-dar u jmur f'xelter. Waqt li kien qed jiftaħ il-bieb ta' barra, niżlet bomba fuq daru sewwa. Għarfet in-naħa ta' wara tad-dar, ġiet fuq sodda fil-kamra fejn qabej kien hu, faqgħet il-qiegħa ta' l-art, baqgħet neżla f'bir mimli ilma; u ma xkattatx. U Casaletto helisha b'qatgħa kbira biss.

It-tarzna garrbet xi hsara, skond l-ahbar ufficjali. Kif jista' jkun li le!

Min inqabad f'dan il-hbit, twerwer. Dawk li kienu niżhu mill-irhula biex iqattgħu l-jiem tal-festa fl-Isla jew fil-qrib, reġgħu lura lejn djarhom bin bla waqt, b'demmhom imħassar.

F'dan il-hbit it-Taljani tilfu *bomber*. Intlaqat mill-kanuni ta' l-artilljeri Maltin, niżel il-bahar u għereq b'erbgha min-nies fuqu.

Nhar l-Erbgha li għaddew, 4 ta' Settembru, 1940, ħadt ahbar li ftit hawn min jaf biha, u li hassbitni sewwa. Filgħodu keilna taqbida qrib Malta, bejn ajruplani Taljani u Ingliżi. L-Ingliżi qalu li t-Taljani marru minn taħt, tilfu *bomber* u aktarx żewġ ajruplani tal-ġlied.

Fis-sitta ta' filgħaxija reġgħu saffru s-sireni.

Minn fuq il-bieb tad-dar tiegħi, rajt seba' ajruplani, li hsibthom Taljani, neżlin għal rashom, wiehed wara l-iehor, x'imkien lejn ix-xlokk tal-Gżira. Billi f'dak il-waqt kien qed isir sparar qawwi fuqhom, hsibt li ġew milqutin ilkoll mita rajthom jgħoddsu dritt go l-art. Izda ma kienx hekk.

Smajt il-hoss tal-bombi jixkattaw, rajt shab ta' trab fl-ajru, u ftit wara, ilmaħthom telgħin qishom isqra, ħfief u lventi, wiehed wara l-iehor : u bit-tiri kollha li kienu qalgħu reġgħu marru mnejn ġew.

L-ghada hadt l-aħbar li dawn kienu l-imsemmijin makni Germaniżi *Stukas*—ajruplani hekk imsejhin *ghaddasa*—ħfief daqs tal-ġlied, jerħu l-bombi u jiġġieldu; u jimxu kemm iridu.

Tgħid bdew resqin lejna l-Germaniżi? Hawn “il-post” fejn nahdem jien, ma jaħsbuħiex hekk. Ighidu li aktarx il-bdoti ta’ dawn l-*Istukas* kienu Taljani, imħarrġin mill-Germaniżi.

Xi nofs siegħa ilu—għal habta ta’ l-*Ave Maria* jew ftit qabel—il-general Sir William Dobbie, Gvernatur ta’ Malta, qal erba’ kelmiet sbieħ fuq ir-*Rediffusion* biex ifakkar dan il-jum storiku. Xebbah in-niket u d-dwejjaq u l-qlubija ta’ Missirijietna **fl-1565**, ma’ dawk tagħna tal-lum. Heġġeg lil kulmin kien qed jisimġhu biex jagħmel hiltu, sakemm negħilbu dawn iż-żmenijiet koroh u l-egħdewwa li qed jitqabdu magħna; u qal li bil-ghajjnuna t’Alla l-Imbierek u bit-talb imheġġeg tagħna, għad nistgħu naslu biex inrażżnu lil dawn l-egħdewwa u nirbħu.

J’Alla jkun hekk!

SETTEMBRU

(Ta’ WALLACE GULIA)

Il-lum iż-żmien tal-qamħ li jroxx samrani
Mill-idejn ratba, taħt id-dell tad-dwieli,
Bil-gheneb mimli, tond, bl-inbid sakrani,
Li saff l-ghajxien mill-art fil-jiem u l-ljeli.

Il-lum iż-żmien ta’ baħar li bil-ħlewwa
Ifexfex fuq il-blat, u bħal jissajja,
Mal-qluġh li jġhaddi fuq ix-xefaq sewwa,
Mimli bin-nifs, u jaqla’ ’l bogħod mill-plajja.

Il-lum iż-żmien ta’ qamar li jitbiegħed
Mill-art u jmut qalb il-ħajbur leqqien;
Mistħi, musfar, u qisu jrid jitqiegħed
Fid-dlam ħa jorqod, bġhid mill-ħsieb għajjien.

Irqad u Hajja! U magħhom qed jitrabba,
Tilmah għasfur ipespes ġmiel l-Imħabba!

Dawra f'Ta' Frankuni

(Ta' K. FENECH)

GHADNI nisma' l-kiem t'ommi jdoqq f'widnejja donnha għad-
ha qiegħda tgħiduli issa: "Ibni, fit-tex li tagħmilha ma' min
hu aħjar minnek. X'jiswielek ħabib li ma jgħallmekx u ma
j-serrahlekx id-dieq ta' qalb muġugħa!" Jien kliek omni dejjem
ħarist u bir-reqqa u xewqitha naqqaxthom f'qalbi biex fil-mixja
taż-żmien ma jkollix għax inħabbat fuq sidri bħal bosta żgħażaġħ
u rġhid: Haqqni għax ma smajtx minn omni. Hbieb, għallhekk,
ftit li xejn qbaddt, u dawk li qbaddt tabilhaqq qgħaddt b'seba'
għajnejn li jkun jistgħu jiswewli ta' ġid kemm għal ruħi u kemm
għal ġismi.

Wieħed minn hbiebi kien is-Sur Gużè, raġel li kemm donn
ħbieb miegħu qatt ma naqas f'kelma waħda biss. Miegħu kont
insib l-ghaxxa ta' qalbi għax ma jgħaddix jum wieħed li ma tit-
għallimx xi haġa minnu. Kien raġel li qara ħafna u kotta qalleb
kemm felah u kull min fetah qalbu miegħu meta sab ruħu f'xi
saram, is-Sur Gużè malajr ħarġu minnu b'wiċċ il-ġid.

Darba fost l-oħrajn, das-Sur Gużè ġie d-dar u qalli: "Ĥabib,
il-lum taf fejn immorru? Hemm tabib il-Manikomju ħabib tiegħi
ħafna u nitolbulu iħallina naghmlu dawra qalb l-imġienen."
Bejn biex nieċajta u bejn għax, ngħid is-sewwa, b'żajt immur
qalb l-imġienen, jien għidtlu: "Ma jmurx xi haġd minnhom
jagħmel għalina lux?" Is-Sur Gużè faqqa' dahka u qalli: "Inti
għandek x'tagħmel halli mmorru?" F'kemm ili ngħidlek hej-
jejt ruħi u tlaqna l-barra.

Irkibna l-karrozza u f'radda ta' salib wasalna H'Attard.
Kemm donna fuq il-karrozza s-Sur Gużè beda jfehmen kif
għandi ngħid ruħi, u wissieni li ma jmurx ifettilli nidħak waqt li
nkunu quddiem xi wieħed mill-morda għax jista' jkollna xi
ngħidu sewwa. 'Terġa', l-imħabba lejn għajna ma tħallinix
naghmlu dan għax dawk morda.

Hekk kif dħalna, is-Sur Gużè sellem lil wieħed sinjur u
baqa' miexi. Kif tbeġħidna ftit qalli: "Dan taf min hu? Dan
għadu kif sar tabib dis-sena, missieru tistagħġeb jekk ngħidlek
li meta t-tifel kien għadu żgħir ma kellux għaxa ta' lejla. Imma
dak li kellu nieqes f'butu kellu żejjed f'għaqlu. Raġel li tassew

tisthoqqlu kull fohrija għal kif rabba' 'l uliedu; u issa, kif qed tara qed jahsad il-frott ta' għaqlu. Kien għadu anqas temm dan il-kliem is-Sur Gużè li ma tfaċċax quddiemna raġel li mid-dehra tiegħu u minn kif kien liebes kien jidher li hu wiehed mill-morda.

Malli rajtu, jien haddt qatgħa, ngħid is-sewwa, għax għidt mela l-imġienen hekk iħalluhom jiġru mas-saqajn! U jekk jagħmlu xi wahda minn tagħhom iduru għal xi hadd! Fuq hekk dort lejn is-Sur Gużè u staqsejtu jekk dak kienx marid jew le. "Iva", wegħibni s-Sur Gużè, "dan miġnun, imma taf il-ghala jinsab jiġri hawn? Għax dawk li jkunu tajba u ma jkunx hemm biża' li tagħtihom xi siegħa tal-ġenn iħalluhom jiġru fl-isptar. Dawk li jkunu miġnuna sewwa u jkunu ta' qilla kbira, ikunu maqfula u hadd ma jidhol hdejhomm. Dan li qed tara wiehed mit-tajbin u jekk tkellmu anqas biss ma tinduna li hu miġnun u tistagħģeb kif jinsab hawn. Dawn ikunu nies iffittati fuq haġa wahda biss, ngħidu aħna, ikunu waghħlu f'moħħom xi haġa u kull darba li jahsbu fiha tagħtihom is-siegħa tal-ġenn, iżda mbarra f'dan il-waqt dejjem jirraġunaw daqsna."

Sa kemm is-Sur Gużè qal dal-kliem, jien bqajt nissamma' għal dawn il-praspar, u rajt li s-Sur Gużè jifhem sewwa fejn daħal u, li għalkemm dan kien miġnun, m'hemmx għalfejn wiehed jitbazzza' aktar milli jmissu. Hekk kif kont qed nahseb illi ma għandix għalfejn nibza', f'daqqa qabditni roġħda kbira għax ilmaht raġel iehor mill-morda riesaq iġhaġġel lejna u jġhajjat: "Bongornu sinjur, bongornu għalikom. Xi tridu minn hawn? Żgur ġejtu biex idduru l-isptar! Imxu miegħi." Ma ngħidilkomx kif qalbi għamlet tikk għal dan il-kliem ta' dan il-miġnun u tassew li fħawwadt għall-aħħar. Is-Sur Gużè, meta rani hekk għemiżni u qalli minn taht il-sien li ma għandix għalfejn nibza' u issa la dan jixtieq idawwarna ma ngħidulux le, għax jista' jieħu għalih u tagħtih xi siegħa.—"Dan malajr neħilsu minnu malli niltaqgħu ma' xi tabib jew ma' xi servjent, għax hadd ma jista' jdur l-isptar hekk. Dawn qatt tmur kontra xewqithom", qalli s-Sur Gużè. — "X'ghadna ħabib," wieġeb is-Sur Gużè. "Donnok bassar. Dan kif taf li aħna ġejna biex inżuru l-isptar?"—Għadek ma tafx min jien int għalhekk, u anqas ngħidlef kif naf, għax kieku kont taf min jien ma kontx tistaqsini kif naf. Tridu tigu miegħi dduroh kollu?"—"Bil-qalb kollha niġu, għala le", wiegħbu minnufih is-Sur Gużè.

It-tlieta qbadna bhal dahla ċkejka minn ġol-ġnien u ġej-na fejn sala. Kien hemm xi erbgha min-nies jiġru 'l hawn u 'l hemm, fosthom tnejn mix-xehta servjenti. "Dawn ara" beda dal-miġnun li kellna magħna, "dawn nies li trid tassew tibza' minnhom, għax qalbhom ta' l-azzar. Ma jhennu għal haċċ, iqisu rashom biss, u jaqbel li nwarbu minn hawn li ma niksir-hiex ma' xi wieħed minnhom." "Il-Bambin jibgħatha tajba", għidt bejni u bejn ruhi, "dan lest għall-ġlied." "Intom tafu", issokta dal-miġnun, "ma għandniex xi nġhidu, hawn hu l-isptar ta' l-imġienen, u għalhekk, ma għandkomx għax tistgħagbu la nibda nsemmilkom fuqieħ huma iffittati dawn in-nies. Ara, ħarsu lejn dan li ġej u tħalluħx jarakhom għax dan bniedem jekk tħares lejħ jaħseb li biex tidħak biħ. Dan kellu l-mara xi għaxar snin iżgħar minnu, u darba fettillu għer għaliha talli kienet iżgħar minnu. Ried jara kif jaġġmel u 'l dīn l-imsejkna mara jxejjajha daqsu. Inti, kien iġġidilha, bħala marti jeħtieġ li tkun ta' l-eṭà tiegħi. Mhux sewwa li xagħri abjad u wiċċi tkemmex u tiegħek le. Jew marti f'kollox jew m'intix. Fuq hekk dan ried jiżbgħolha xagħarha abjad u jkemmxiha wiċċha billi jpingihulha. U mhux darba u tnejn taħ dal-ġenn u ried iwettaq ħsiebu. Darba minnhom ħataf sikkina f'idu u hedded lil martu li jekk ma tismax minnu jinfidha. Din tistgħu taħsbu kif twerwret u, għalhekk, kellha turi dīl-bieċa lill-pulizija. Bessouh quddiem it-tabib u tellgħuh hawn għall-arja. Bħalissa fista' tkellmu kemm trid u ma jidher li għandu xejn; biss ara tkellmu fuq in-nisa għax ifur u taġġtih is-sieġha."

Meta jien bdejt nisma' dal-kliem irġajt għal bejni u bejn ruhi: "Milli jidher dan il-bniedem mhux miġnun għax kif qiegħed jitkellem jaġġtik x'tifhem li hu f'sessih sewwa." "Xi kemm taħseb li hemm nies hawn ġew?", staqsa f'daqqa s-Sur Ġużè. "Nġhidlek is-sewwa, ma nafx għax jekk nġhidlek inkun niġdeb u ma jixraqx li jien niġdeb, għax inkella..... mhux talli hekk, talli jiena anqas biss nista' niġdeb. Dan l-isptar huwa kbir ħafna u l-morda huma bla għaċċ; għax min iffittat fuq haġa u min fuq oħra."—"Ġie li kien hawn min ħareġ minn hawn, jiġifieri fieg għal kollox?" staqsa s-Sur Ġużè. "Mela le, mhux wieħed u tnejn li kien hawn, imma, ħares, la l-moħħ ikun ħass xi f'tit, ma jerġax għalli kien kif ġib u laħaq. Kemm ili hawn, jien niftakar żgur daqs tmienja, fosthom kien hemm wieħed li

kien wahhalha f'mohhu li hu xortih hazina, ghalhekk ried joqtol ruhu b'idejh. Imma dan billi kien genn ta' ffit granet malajr ghaddielu. Kien tah il-genn ghax deherlu li kellu jirbah il-lottu, kiteb tliet numri fuq it-tweid ta' tarbija li kellu. Darba ohra niftakar, jahasra, tassew li kont nithassarha, xbejba ta' xi tmintax-il sena, iggennet fuq il-mewt t'ommha. Dehriha li ommha ma kellhiex tmut u meta gew biex johduha bdiet taghmel ghal kulhadd. Imbaghad baqghet tiffitta u tiffitta sakemm rebahha hawn fuq. Wara wahhlitha f'rasha li ma tridx tiekol jekk ma jgibulhiex 'l ommha, u f'kemm ili nghidlek inqerdet. Flok harget harguha, miskina. Din hi d-dinja. Dinja kelba u kiefra."

Minn fejn konna, tlajna ma' l-erbghin targa u gejna ghal kuritur twil twil minn fejn dan il-mignun li kellna maghna beda jgaghalna nittawlu fi twieqi u jurina xi mignun u jghidilna l-grajja tieghu kollha kemm hi. Waqt li konna mixjin, jien bdejt nisma' bhal twerziq irqiq irqiq, u daqqa bdejt nieqaf nissamma', daqqa donni rrid nistaqsi lil dak li kien imexxina x'inhu dan it-twerziq, imma ma kellix hila niftah fomme nistaqsi sejn, meta, ghall-gharrieda s-Sur Guze waqaf mill-mixi, u qal lil dak il-mignun: "Isma' dan it-twerziq x'inhu, tghid giebu 'l xi hadd gdid hawnhekk?" "Tidhru li ma intomx imdorrija hawn fuq ghax kieku kontu tkunu tafu. Dan hu twerziq ta' migienien li huma ta' qilla kbira u ghalhekk jaqfuhom fi kmamar ghalihom u meta taghtihom is-siegħa jibdeu iwerzqu kemm jifilhu." Hawr waqafna u ttawwalna minn tieqa li taghti ghal bitha go l-isptar. Dan il-mignun li kellna maghna ra lil xi hadd u wahhal f'mohhu li ried jinzel isfel malajr fil-bitha. "Alla maghna", qalli s-Sur Guze minn taht l-ilsien, "issa waslet is-siegħa tieghu, tghidli qabli." Ahna biex ma niksrulux qalbu nzilna mieghu fil-bitha. Jien il-hin kollu nitlob 'l Alla li jehlisna minnu u fl-istess hin nishet il-waqt li ltqajna mieghu. Kif wasalna jurina ragel u qalilna: "Qed taraw lil dak ir-ragel ohxon f'nofs din il-bitha? Dak miskin iffitta u jrid ighid li hu Napuljun. Ara meta l-bniedem iwahhal haga f'mohhu... Ma jafx jahasra li Napuljun huwa jien u alla jhares jigi jghidli le." Kif kien qed ighid hekk tfaCCA wiehed mit-tobba, li wara sirt naf li Kien dak il-habib tas-Sur Guze, u dan il-mignun ghab bla ma nafu kif u fejn.

Wara Sidu sal-Mewt

(Ta' A. CREMONA)

HADD ma kien baqgħalhom habib hliet il-Fox, il-kelb li kell-hom mir-razza tal-klieb ta' Terranova, għoli, bil-pil twil, lewn kannella ċar, widnejn twal, għajnejn suwed. Kienu rabbewh ċkejken b'għozza kbira, billi kienu sabuh taħt ħajt ta' għalqa jingħi, imterter bil-bard, meta Golinu kien darba ma' missieru ħareġ jiġbor l-egħkierex, wara halba xita fil-bidu taxxitwa. Golinu kien għabru u għamlu f'hobbu biex jishon u baqa' jisqih il-ħalib u jitingħu sa ma tfarfar u sar daqsxejn ta' ġeru ġmie'u. Kull fejn imur erħilu l-kelb jiġri għal warajh. Golinu minn tifel ta' erba' snin kien kiber u laħaq id-disa' snin. Fox kien kiber ukoll u iġġissem ġmiehu għax l-ewwel ma jiekol hu, imbagħad Golinu. Golinu xejn ma kien jinżillu mingħajr qabel ma idewwaqha lil Fox.

Missier Golinu, li għamel ħabta jahdem bit-trakk fl-inħawi tal-kwartieri tas-suldati ta' dlonk kont tarah ġej lejn id-dar b'qartas oħxon ta' fdalijiet ta' laħam u patata għal Fox ta' Golinu, u Fox erħilu jibla' u jehġem daqs nagħma u jferfer denbu u jifrah b'sidu ċ-ċkejken.

Kienet faqqgħet il-gwerra li magħha ġiebet għaks kbir. Fid-dar naqas il-hobż u mal-hobż hwejjeġ oħra ta' l-ikel, mil-laħam sas-sardin : in-nies ma kinetx issib x'tiekol hliet fażola mgħollija u hwejjeġ ippreservati : *bully beef* tiela' u aringi biz-zalza nieżla u minnu kien jehtieġu jiekol il-kelb. Il-għaks dlonk beda jidher fih ; il-kelb beda joġġlob bis-siġħat u Golinu, kollu hösbi, iħares lejn il-habib tiegħu u kultant taqbiżlu xi demgħa meta jara lill-kelb iħares lejha bil-ħniena fil-waqt li jkun qed ilaqqat mill-platt il-frakk tal-laħam jew ta' aringi ippreservati, u, wara li jifragħu xi loqma hobż imċappa bil-grass ta' dak il-laħam jarah jixxabbat ma' saqajh sakemm, qalbu maqtugħa, jinxtehet fejn riġlejh u joġġnos.

Golinu kien tassew iħobbu lill-kelb u l-kelb kien tassew iħobb li-ċkejken sidu, iktar u iktar, mindu sidu kien tilef lil missieru u ma kienx baqgħlu fid-dinja hliet 'l ommu.

Missier Golinu, malli faqqgħet il-gwerra, ma kienx baqa' bil-bħima u bil-karrettun jaġġmilha ta' burdnar. Ix-xogħol tal-garr bil-bħima kien naqas mindu għat-tagħbijiet tal-merkanzija kienu daħlu t-frakkijiet. Il-ġwież kien naqas u għola u minnufih bieġħ

il-bhima. Tghallem isuq it-trakk u beda jahdem ma' kuntrattur tas-Servizz ta' l-Ajru, li kellu f'idejh xi xoghlijiet ta' ħini, ħatt u taħfir ta' xeltrijiet f' Hall Far. Darba waħda fil-Bidu ta' l-attakki mill-ajruplani tal-Germaniżi, fil-waqt ta' attakk qawwi tal-ghadu fuq l-ajrudromi ta' Hal Luqa u Hall Far, l-imsejken ta' missier safa' mejjet bir-riħ ta' bomba mitfugħa ftit 'il bogħod mill-Bokka ta' xelter fil-waqt li kien tielaq jġiri biex jistkenn.

Golinu kien joqğħod m'ommu fl-inħawi tal-Marsa; l-iskola fejn kien imur jitghallem kienet għalqet u ommu dahħlitu jitghallem is-sengħa ma' wieħed li kellu mahžen tat-tiswijiet ta' karrozzi u *motor cars*, f'qieğħ il-Marsa. Ommu, Mananni, ta' dwar erbğħin sena, kienet tmur taħsel fid-djar u hekk, b'dik ix-xi hağa ċkejġna li hargilha l-Uffiċċju tal-Gwerra fuq it-telfa ta' zewğħa waqt ix-xoğħol u b'dak li kienet taqla' bil-ħasil kienet iğğannat biex tğħix ħažin ħažin hi ja u binha f'dawk iż-żmenijiet ta' għaks u għoli ta' ħajja. Izda binha Golinu ftit kien iħabbel moħħu meta kien ikollu jnaqqas minn żaqqu biex jitma' ul ħabibu tal-qalb, lil Fox. Fox, mill-banda l-oħra kont tarah madwar sidu dejjem, ħlief meta dan kien ikun il-mahžen.

Kull filğħodu, malli Golinu jitlob il-barka t'ommu u jitlaq għax-xoğħol, Fox jibda jferfer denbu, jimxi għal warajh, iżda jibqa' jħares lejħ sakemm Golinu jagħtih f'ħalqu s-sorra li fiha ommu tkun għamtitlu l-ħobż u xi hağa oħra biex iğewweż biha.

Malli jaslu quddiem il-bieb tal-mahžen, Fox jieqaf u jibqa' jħares lejn sidu sakemm dan jodhodlu s-sorra minn ħalqu. Hekk kif sidu jidħol ġol-mahžen, Fox jarga' jitlaq jġiri lejn id-dar.

Fox fil-waqt li jkun qed iğorr dik is-sorra ta' sidu ma kontx turih biċċa laħam jew xi biċċa għadma u jitlaqha fl-art biex jaħtaf il-biċċa laħam jew għadma li tagħtih. Dik il-biċċa xoğħol kien wişq għajjur għaliha u miskin int tmur tinbxu jew tfixklu fiha. Darba waħda li tifel biex jiċċajta mar ħataflu għalğħarrieda dik is-sorra minn ħalqu, hebb għalih, u, li kieku t-tifel ma telaqx fl-art is-sorra minnufiħ u Golinu ma marx jaqbad lill-kelb mill-kullar, il-kelb kien iċarratlu ħwejgu u idejh.

*

*

*

Il-gwerra ta' l-ajru kienet fl-aqwa tagħha fl-inħawi tax-xtut tal-Mediterran, bejn Sqallija, Malta u t-Tripolitanja. Ma kenitx tğħaddi ġurnata li l-ajruplani Germaniżi ma kinux jagħmlu l-attakki tagħhom fuq l-ajrudromi ta' Hall Far u Hall Luqa u fuq

il-Port meta jilmu bastiment diehel Malta. Kienet il-habta li Malta kienet qiegħda tistenna minn waqt għal iehor xi bastimenti bil-provizjonijiet li dlonk kienu skarsaw x'hin fil-bogħod deħru gējjin qajla qajla ifeggu minn gēwwa shaba ta' dħahen tliet bastimenti mdawrin b'żewġ bējjeċ tal-gwerra għassa magħhom. F'daqqa waħda, bħal isqra deħru neżlin għal fuqhom tliet ajruplani tal-ghadu. Fis-smewwiet ma kontx tara hliet mewġ ta' shab iswed u abjad minfud minn sriep ta' nirien u ma kontx tisma' hliet it-tfaqqigh ta' balal tal-kanuni. Minnu-fih bħal mahrubin minn gēwwa dak l-infern ta' nirien dāhlu fil-Port għal gēwwa l-Marsa t-tliet bastimenti. L-ajruplani tal-ghadu nħbew għalkollox; iżda ma damux ma regħhu deħru fuq id-dāhliet tal-Marsa hekk kif l-ajru ssaffa, u bdew jixthu xita ta' balal fuq bastimenti, braken u mħażen. Dak in-nhar l-attakki baqghu sejr in għal sigħat shah sa wara nofs in-nhar.

*

*

*

Mananni, omm Golinu, dak in-nhar kienet għodu għodu telqet lejn ir-Rabat biex tahsel għand nies li fi żmien il-gwerra kienu telghu jistkennu hemmhekk mill-attakki tal-ghadu u li qabel il-gwerra kienu joqogħdu Bormla fejn Mananni kienet soġtu tmur taħsilhom. Hija u niezla għal fil-ghaxija fuq il-karozza biex tingabar lejn darha kienet semgħet lil xi nies isemmu l-hsarat li s'aru dak in-nhar bil-bombi tal-ghadu fuq il-Port u fl-inħawi tal-Marsa fejn il-vapuri li waslu mgħobbija bil-provizjonijiet kienu dāhlu biex ibottu. Hija kienet sajma minn kollox għax dawk l-attakki hekk horox qajla nħassu lejn ix-xaqliba tal-punent tal-Gżira, l-iktar fl-inħawi ta' l-Imdina, fejn hija kienet qiegħda taħdem. Ghaddielha mitt hsieb minn rasha, qabadha bħal taqtiq ta' qalb u keilha mitt sena biex tfittex tasal f'darha. Lil Golinu kienet ha'lietu fis-sodda qabel ma telqet kmieni lejn ir-Rabat u ewl il-lejl kienet hallietlu s-sorra bl-ikel. Golinu minn filghaxija kien qafel il-kelb fil-bitha gēwwa l-kamra ta' l-injam biex dan filghodu ma jinurx urajh.

— “Nahseb li Golinu telaq kmieni minn fuq ix-xogħol imhabba l-kelb, li min jaf kemm iddejjaq waħdu, miskin”, qabdet tahseb. Izda dlonk ghaddiet minn mohħa bħal shaba sewda li tefgħetha f'baħar ta' swied il-qalb. — “Min jaf targa' Golinu, x'ghamel, fejn mar jistkenn f'dawk l-attakki? — Min jaf laħaqx hareġ — min jaf il-balal tal-ghadu laqtux il-māħzen?”

B'dan it-taqlib ta' hsibijiet koroh, waslet minghajr nifs lejn it-trieq ta' darha u malli kienet ghoddha lahqet biebha lahquha xi nies girien taghha biex jistaqsuha fuq binha li kien ghadu ma ngabarx.

Mananni nhasdet; demmha kesah u lsienha ma setghetx tharrku bit-tkexkixa li hasset ma' gisimha kollu. Riedet twiegeb u tistaqsi, izda ma felhetx tiftah fommha; fl-ahhar telqithom bla kliem u resqet lejn il-bieb ta' darha mitlufa minn sessiha. Bir-roghda f'idejha dahhlet il-muftieh fit-toqba tas-serratura u fethet. Kien ghadu ma dalamx; kullimkien maghluq: it-tieqa, il-bieb tal-bitha. Binha ma kienx jidher li dahal. Mal-passi taghha, semghet it-tharbix ta' saqajn il-kelb li wara ftit semghetu jinghi wkoll. Dlonk fethitlu u hu kollu ferhan beda jferfer denbu u jitla' maghha u jdur mal-kmamar biex ifittex lil sidu.

Zewg nisa mill-girien, l-iktar ta' gewwa, dahlu warajha. "X'wahda din! Ghadu ma giex", infexxet tghid b'nifisha maqtugh u harsat lejhom biex donnha tisirqilhom minn ghajnejhom xi haga li huma ma xtaqux ighidulha. — "Imma tghid ghalu xi haga?" — staqsiet kollha miblugha. Iz-zewg nisa harsu lejn xulxin bla ma fethu fommhom. Mananni nxehtet fuq is-siggu ta' fejn is-sodda u nfexxet tibki. Hbiebha daru maghha u, mill-ahjar li setghu, bdew ifehmaha li m'ghandhiex ghalfejn timla rasha u li forsi binha ghadu l-mahzen jew mar ighin lil xi nies li gratilhom xi hsara fil-bini.

Il-kelb, wara li qaghad ifittex fl-irkejjen kollha tad-dar u jxammam 'l hawn u 'l hinn, hareg mill-bieb u telaq b'girja wahda lejn il-Marsa.

*

*

*

Fox wasal, jew ghalih kien wasal, quddiem il-mahzen fejn kien jahdem sidu. Izda, flok mahzen, sab herba ta' gebel imwaqqa'. Ix-xemx kienet waslet biex tghib u d-dija fietla taghha kienet ghadha tmemnem fuq l-inhawi ta' dak il-bini mwaqqa' mill-balal tal-ghadu. Fox waqaf bhal imhasseb, imbaghad beda jdur madwar dak il-gebel u jinghi bhal donnu jrid jtkixxef kif kien dak il-mahzen fejn kien jahdem sidu m'ghadux wieqaf; imbaghad waqaf ihares lejn il-kotra tan-nies imxammra b'sidirha miftuh li kienet qiegħda tqalleb u tqanqal il-gebel u tnaddaf id-debris bil-pala, bil-qfief u tharrek u tarfa' l-gebel b'ghodod ta' l-idejn, bi gruwiet, b'wenčijiet u b'makni ohra ta' l-irfigħ. Ma'

dawn il-haddiema kien hemm xi nies ta' l-A.R.P., kif ukoll nies oħra, fosthom infermieri, li waslu bl-ambulanzi tagħhom.

Fox donnu ntebāh u fehem għaliex dak ix-xogħol kien qed isir u dlonk indehes fosthom ixammem 'l hawn u 'l hinn fil-fetha ta' kull ġebli li kienet qiegħda titqanqal minn dawk in-nies. Fox ma kellux sabar: beda jġiri 'l hawn u 'l hinn ideffes geddumu f'kull xaq, sakemm waqaf quddiem borġ ġebel li f'ġenb wiehed kellu bħal fetha ta' wiśa' li fiha Fox sata' jdahhal geddumu sewwa. Waqaf, dahhal geddumu u ttanta jdahhal rasu wkoll, iżda ma satax; infexx iħarbex b'saqajh biex iwassa' t-toqba minn taħt, iżda wara li tajjar kemm trab sab maddawra, dlonk feġġet ġebli kbira. Meta ra li ma rnexxilux jdahhal rasu, rafa' għajnejh, ħares bil-ħniena lejn in-nies li kienu qegħdin jaqilgħu, iħarrku u jnaddfu u beda jinbāh kemm jifflaħ u jingħi. Kull min kien għaddej waqaf iħares lejh, u l-haddiema meta rawh li baqa' jinbāh b'għajta u tinwiħa li kienet donnha qed issejħilhom għall-għajnuna, intebħu li dak il-kelb xamm xi haġa taħt il-ġebel fejn kien qiegħed jinbāh. Xi hadd li kien minn dawk l-inħawi dlonk għarfu u qal lill-haddiema li dak kien il-kelb ta' tifel li soltu kien jaħdem f'dak il-maħžen l-inwaqqa'. Ma damux wiśq biex jifħmu li kien jeħtieġ iqanqlu dak il-borġ ġebel għax taħtu kien hemm xi hadd mardum li ntebāh bih il-kelb. F'kemm trodd salib l-idejn ta' dik iċ-ċorma nies bdew iqanqlu u jnaddfu ġebel u terrapien sakemm feġġet fetha hekk kbira li minnha seta' jgħaddi raġel. Ma damx ma nstema' bħal krib u qabel ma dahal hadd minn din it-toqba, il-kelb qabeż qabża għal ġewwa fiha u ma deherx iżjed. Erbgħa min-nies, wiehed wara l-ieħor, niżlu ġewwa fiha bil-fanali f'idejhom, fil-waqt li oħrajn komplew iwarribu l-fetha. Wara xi ftit tnejn minn dawk in-nies harġu mgħobbijin b'tifel imċappas kollu dmija. Wiċċu bil-kemm kien jingħaraf għax id-demm li kien ħiereġ minn rasu kien għattihulu. Għajnejh kienu mbexxqin. Il-kelb kien miexi wrajh, iħerfer denbu u moħħu biex jagħti s-salt u jaqbeż fuqu, iżda dawk iż-żewġt irġiel dlonk refgħuh malli resqet l-ambulanza u ż-żewġt irġiel l-oħra, flimkien man-nies ta' l-ewwel għajnuna, meddewh fuq katalett u dahħluh fl-ambulanza.

Dak it-tifel kien Ġolinu li ma kienx laħaq ħareġ mill-maħžen meta għalgharrieda kien sar attakk mill-għadu u nteħtu l-bombi fuq il-bini.

Malli l-bieba ta' l-ambulanza nghalqet u nstemghet l-ghajta tal-'horn' u r-roti bdew jitharrku, il-kelb beda jinbah u telaq bhāl berqa għal wara l-ambulanza li b'għirja waħda ħadet ir-rotta ta' l-isptar. Hekk kif l-ambulanza waqfet quddiem il-bieb ta' l-isptar u l-irġiel hargu l-katalett bil-korrut u dahhluh fl-isptar, il-kelb ħabat isuq għal wara sidu, iżda dlonk sab ruħu minn barra. Il-kelb qagħad iħares lejn dak il-bieb hekk kbir li minnu ma hallewhx iġġaddi, jitlob bi-ħniena f'għajnejh li jista' jidhōl, iżda daww l-uċuħ imqita li deħru fuq il-bieb għassa tiegħu qat-ghulu qalbu; u meta beda jidlam u ra li sidu ma raġax tfaċċa, qata' jesu u kiebi kiebi qabad it-trieq għal dar sidu.

*

*

*

Meta Fox wasal id-dar ta' sidu, omm Golinu kienet diġà ħadet l-aħbar li binha sabuħ mirdum qalb il-ġebel imwaqqa' tal-maħžen tax-xogħol u li ġarrewh lejn l-isptar. Qalulha wkoll kif sabuħ b'rihet Fox li xamm li sidu kien mardum taħt il-ġebel tal-maħžen u kien iktarx jibqa' mejjet hemmhekk li kien ma kienx il-kelb.

Malli lembitu qabzulha d-dmugh, ħasset li l-ġibda li kellha lejha iżjed kibret u tiddlet f'daqqa fl-akbar għożża. Qalbha fid-dinja ma kenitx marbuta hliet ma' binha u mal-kelb. Jekk tiffel il-wiehed u l-iehor ma jkun fadlilha lil ħadd li għalih tibqa' tghix fid-dinja. Hi kienet għadha ma taf xejn fuq il-ħsara li għadu t-tifel tagħha, biss li kienu qalghub u ġabruh b'xi qasma f'rasu u li hu kien għadu ħaj.

Għalhekk kienet fuq ix-xwiek biex jisbah l-ghada u tmur tarah l-isptar mal-ġara li dik il-lejla baqgħet magħha biex tfar-raġha.

...

Il-kelb b'rasu mġaddsa, malli dahal id-dar, dar dawra mal-kmamar, resaq lejn il-bieqa ta' l-ikel, iżda dlonk wera li ma kellux aptit, twarrab minnha u baqa' sejjer fil-kamra ta' sidu; inxtehet f'rokna, tkebbet, dahhal rasu bejn saqajh u fittex li jagħlaq għajnejh u jorqod; iżda għajnejh baqgħu mbexxqin, u, ma' lanqas hoxx li kien jisma' wara l-bieb ta' nies għaddejja bil-lejl, kien iqajjem rasu, jarga' jghaddasha u jibqa' b'għajnejh imbexxqa.

*

*

*

L-ghada Mananni, flimkien mal-ġara tagħha, sebhēt l-isptar ma' hoġor is-sodda ta' binha li kellu rasu u għonqu infaxxati u

mian wiċċu ma kellu jidher xejn blief għajnejh, inniehru, had-dejh u haqlu.

Għajnejh kienu mbexxqin; iżda kultant jiftahhom u jaqlibhom bi fniena fuq ommu; xufftejh koħol u qajla jitharrku. Fejn ras is-sodda kien hemm komodina, bil-wiċċ miksi b'biċċa għażel abjad, salib u żewġ gandleri bix-xemgħa tixgħel. Ma' ġenb ommu u l-gara kien hemm is-soru wieqfa b'idejha marbuta ssabbbar lil-omm li nfexxet tibki meta rat lil binha hekk magħdur li ftit kien hemm tama li jghix. Hi flahhar ma felhetx tarah jaqleb għajnejh u jħares lejha donnu jrid ikellimha u ma jistax. Ressqet wiċċha ma' wiċċu, bisitu u mal-bewsa t'ommu xufftejh tharrku: "Ma..." qal b'lehen mitfi... "Fox... fejn hu... Fox" u iżjed xejn ma qal.

*

*

*

Dak in-nhar ommu reġgħet marret iżżur lil binha mal-gara; iżda Golinu din id-darba ma fetaħx għajnejh u lanqas harrek xufftejh. Il-qassis kien ġej u sejjer jittawwallu. Meta reġgħet lejn darba kien għoddu dalam u dlonk inxeħtet fuq is-sodda bil-ħwejjeg fuqha. Il-gara saħħnitilha ftit tē biex għallinqas ma torqoqx b'xejn, għax xejn ma riedet idduq u qagħdet bilqiegħda ma' ġenb rasha tgedwed ir-rużarju u titlob għal Golinu.

Fox kien mixhut fuq is-sodda u kien ilu ma jduq minn dik il-lejla li hađu lil sidu l-isptar. Kultant kien iqum, jinżel mis-sodda, idur mal-kamra u jibda jingħi; isib rokna, jimtedd, iżda wara ftit, iqajjem rasu, iħares lejn is-sodda ta' sidu, jitla' fuqha, jitrekken u jittanta jagħlaq għajnejh.

Kien għodddhom saru s-sagħtejn ta' bil-lejl, x'hin f'dik il-ħemda ta' dik id-dar ta' dwejjajq u qtigh il-qalb li ma hallew lil hadd jagħlaq għajn f'għajn instama' d-daqq qawwi ta' l-arloġġ tal-knisja, li fejn dari kien iwenness bil-lehen tiegħu, dik il-lejla kien donnu ried jikser in-nagħsa ta' min, qalbu ttaqtaq; kien għadu jogħnos, u jheddu b'xi aħbar hażina. Wara ftit bħal kieku biex jissieheb ma' dak il-lehen li baqa' jidwi fis-skiet ta' l-ajru instama' l-krib, imbagħad bħal għajta twila twila tal-kelb mixhut fuq is-sodda ta' Golinu ma' ġenb l-imħadda.

Mananni fethet għajnejha. Rożi, il-gara, li kienet mimdu-da fuq mitraħ fl-art f'riglejn is-sodda ta' Mananni wkoll qajmet rasha. "Il-kelb", qalet, "qed johlom!"

— "Mhux johlom, Roż, mhux johlom" wiegħbet Mananni.

"Dak qed jibki lil Golinu. Min jaf dal-hin...!" u nfexxet tibki. — "Orgod Mananni... hallik mil-biki... Sa fil-ghodu, ghandu umejn issibu ahjar," issuktat tghidilla Rozi.

Izda l-kelb raġa' beda jokrob u wara ftit ghajjat ghajta twila twila, li kellha minn bikja ta' qalb maqsuma.

Imbagħad waqa' bħal skiet miksur biss mill-ilfiq ta' l-omm.

Id-dalma ta' dik id-dar tan-niket kienet miksura minn dawl inemnem b'tazza biż-żejt quddiem ix-xbieha qadima ta' Madonna tad-Duluri fuq kredenza qadima fil-kamra tar-rqad ta' Mananni. U dak id-dawl kien beda jteptep u juri li sa jintefa x'hin instemgħet taħbita ċkejna fil-bieb ta' barra. Kien qed ibexbex.

"Min ġie dal-hin?" — hasbet Rozi. Qamet, ittawlet lil Mananni. Din kienet rieqda. Fl-ahħar l-ghaja tal-ġisem u tal-moħħ ġaġhlitha torqod.

Rozi xeħtet dublett fuqha u xalla madwar rasha... dahlet fil-kamra l-oħra. Il-kelb ukoll kien jidher rieqed fuq is-sodda ta' Golinu. Resqet lejn il-bieb. "Min hemm?" — staqsiet b'lehen hiemed. "Jien, il-kuntistabbli Gamri," wieġeb b'lehen ukoll hiemed ir-raġel li habbat.

Bexxqet kemm kemm il-bieb. Il-kuntistabbli staqsa għal Mananni. — "Rieqda?" — qaltlu dik. — "Mela għalissa tqajjimhiex... Meta tqum, ara kif ittarfilha bil-mod li binha miet". —

— "Miet?!"

— "Iva, fis-sagħtejn u nofs ta' dal-ghodu. Ma kienx għal magħna... Mar ma l-oħrajn... il-Bambin isabbarha. L-ewwel żewġha mbagħad binha."

— "Jalla l-Bambin iżomni idejh fuqna," — wieġbet Rozi.

— "Sahħa, Roż... Dak mar jitlob għalina."

— "Imsejkna, omm. Sahħa".

*

*

*

Rozi, minn x'hin waslitilha l-ahħar tal-mewt ta' Golinu, ma kellhiex sabar tarġa' timtedd, qaġġdet bil-qiegħda mgeġġsa fuq sigġu bdejn ras is-sodda ta' Mananni tqassat bil-kuruna tar-rużarju f'idejha tghid l-avemarijiet u r-réquiem aeternam, kollha hosbiena, ittalla' u tniżżel kif sa tibda taġhti l-ahħar kerha lil Mananni tal-mewt ta' binha. "It-tifel, fl-ahħarnett, ma kienx għal magħna... u dan ommu kienet tistennieh" — qalet bejnha u bejn ruhha.

Malli rat li qed ibexbex, qamet minn fuq is-sigġu, dahlet

fil-kċina, kebbset il-kuċiniera u qiegħdet l-istanjata tal-kafè fuq in-nar. — “Il-Bambin ġabru... Kien wisq tifel tajjeb biex jibqa’ jgħix qalb il-ħażen tal-lum... Imsejknin aħna li bqajna fid-dinja biex iŋġarrbu l-gwaj kollu ta’ dawn iż-żminijiet hekk koroh..... Imsejkna omm li baqgħet tgħix biex tixrob l-imrar tat-telfa ta’ żewġha u binha.....” B’dawn il-ħsbijiet imewġu f’moħħa, Rożi kixfet il-ġhatu ta’ l-istanjata li kienet qiegħda tagħli, tefgħet il-kafè, ħawdet bl-imġharfa, u niżżlet l-istanjata minn fuq in-nar u hallietha toqgħod.

“X’hin hu?” staqsiet Mananni malli fethet għajnejha u lemheth xaqq dawl mill-kontraporti mbexxqin tat-twejja tal-kamra, u semgħet it-tkaxkir tal-passi ta’ Rożi diehla u ħierġa mill-kamra tar-rqad għall-kċina minn fejn kienet ħierġa r-riħa ta’ kafè jaġġli.

— “Għadha kif daqqet il-quddiesa tas-sitta”, wiegħbet lil Mananni.

— “X’wahda din; x’ħolma kerha.... dak il-kelb.... ma ħal-linix nagħlaq għajn f’għajn, qabel ma siket għal .kollox”, qalet Mananni hiġa u nieżla mis-sodda. — “Sthajjiltu qed jibki lil Ġolinu... X’wahda din!... Għadhom quddiem għajnejha: Ġolinu u l-kelb. Ġolinu qed iħares lejn il-kelb b’għajnejh miksurin.... u l-kelb jibki hdejh. Imbagħad Ġolinu beda jipprova jkellmu, iżda l-kelma mitit u fuq xufftejh... imbagħad għalaq għajnejh għalkollox... imbagħad taħbita fil-bieb. Ħsibt li qed noħlom.... sejjatlek... deherli li smajt leħnek, Roż, titkellem ma’ xi hadd... imbagħad xejn iżjed... u għajni reġgħet marret bija..... Tgħid għadu haj?... Kemm kien magħdur... hux tassew, Roż... fejn int Roż?...”

Qamet u bdiet tħarreġ il-passi biex tara fejn hi Rożi... daħlet fil-kamra tat-tifel... fl-aħbar lemħitha f’rokna b’wiċċha mid-fun ġewwa l-fardal, iżżomm il-biki.

“X’gara?!” staqsietha Mananni bir-roġħda fuqha.

“Xejn,” wiegħbet l-oħra, bla ma tista’ iżżomm il-biki.

“Mela tassew dak li ħlomt... mela tassew dak li ħsibt... mela tassew li ġew iħabbtu... tassew li ġew jaġhtuk l-aħbar li Ġolinu.....” u bla ma felhet toħroġ kelma oħra minn fommha, inxteħtet fuq hoġor is-sodda u nfexxet f’bikja qawwiġa bħal meta, wara li jkun ilu jingama’ l-iħab iswed u jgħatti s-smewwlet minn tarf sa tarf, f’daqqa wahda tibda nieżla x-xita bil-qiel.

Tektika ċkejkna fil-bieb għgħlet lil Mananni teħda mill-biki

u tarfa' rasha u tixxotta d-dmugh. — "Roż, Roż!" instema' jsejjah xi hadd b'lehen hiemed. Kienet Lela, ġara ohra, htint Rożi.

"X'aħbar ghandkom?" — staqsiet lil Rożi li qamet u marret tbexxaq il-bieb. Rożi, bla ma fetthet fommha għamlitilha b'idejha s-sinjal tas-salib u reġgħet għalqet.

Mananni refgħet rasha, ixxuttat id-dmugh, issemmgħet, iżda ma semgħet xejn ħlief il-bieb jingħalaq. Għajnejha dlonk marru fuq il-kelb mixħut fuq is-sodda ma' ġenb l-imħaded li fuqhom binha kien imidd rasu... Ratu ma ċcaqlaq xejn. Mes-situ. Kien kiesah, — "Mejjet ukoll!" għajtet, "mejjet ukoll! Issa tassew ma fadalli 'l hadd fid-dinja." U nfexxet f'biġja wisq iżjed kbira minn ta' qabel.

Rożi resqet lejha; sejhitilha; iżda din baqgħet mixħuta tolfoq u tölfoq fuq il-kelb li kien mejjet.

IL-MIĠJA LURA F'MALTA TAL-PRESIDENT TAL-GHAQDA

Għandna l-pjaċir li nhabbru lill-Membri tal-Għaqda u Mseħbin ta' "Il-Malti", il-miġja lura f'Malta tal-President tal-Għaqda, it-Tabib G. Galea, M.D., D.P.H., wara li għamel fl-Universitajiet ta' Edinburgu u ta' Londra, kors teoriku - Prattiku tal-Medicina Legali, li tagħha kien maħtur bhala Lettur fl-Università Rjali ta' Malta.

Fil-waqt li ahna nagħtuh il-merħba bih nittamaw li sħabna tal-Għaqda ma jdumux ma jkollhom l-okkażjoni li jeħidulu b'idejh u jifrihulu.

Il-Lsien Gharbi

(Ta' FREDU NICHOLAS)

(*Jissokta min-numru ta' qabel mill-paġ, 64*)

Xi whud iġhidu li kienu n-nies tat-tribù ta' l-*Anbar* li dah-hlu l-*huruf* (ittri) fil-kitba gharbija kif nafuhom il-lum u li dawn ġibuhom mill-kitba ta' l-Aramej li kienu qalbu l-feniċju f'ittri korsivi. Ohrajn iġhidu li kien Bixr Ibn Abdel Malek, rajjes ta' Dumet-el-Gandal, fil-hin li ohrajn jahsbu li kien Abu Sufjân li ġieb il-kitba gharbija ta' žmienna. Ġiet minn fejn ġiet, kul'hadd jaqbel li għal žmien twil dil-kitba kienet biss magħrufa minn ftit nies u meta l-Gharab qalbu għall-Islâm ma kienx hemm hlief l-Imâm (Mexxej) Ali Ibn Abi Taleb u Omar Ibn El Khattab li kienu jafu jaqraw u jiktbu. Mela l-lsien, fil-bidu tal-kitba tiegħu, kien il-lsien tal-ftit u fil-moġhdija taż-żmien il-kitba tiegħu xxerrdet fost il-popli li jikkellmuh; dan nistgħu nifhmuh l-għaliex niftakru li dawn il-popli sa ftit taż-żmien ilu kienu għadhom iġhi-xu fl-ikbar faqar taħt ħakma barranija jew taħt il-fewdaliżmu tal-kbarat tagħhom, u dan, għalkemm mhux bħal qabel, għadu sal-lum.

L-iktar haġa kurjuża hija li t-Turkija, li taħt il-ħakma tagħha sal-Gwerra tal-1914-18 kellha l-Istati kollha tal-Lvant il-Qarib, kienet l-ewwe! waħda li hasset il-htieġa li tkisser il-katina ta' l-imġhoddi u tibdel il-kitba gharbija (li biha kien ukoll jinkiteb il-lsien tork) f'ittri latini. Dina kienet waħda mit-tibdiliet *rivoluz-zjonarji* li għamel dak ir-raġel tal-għaġeb: El Għaži Mustafa Kemal.

Il-partitarji tal-qlib għall-ittri latini sabu r-riħ fil-qala' b'din il-bidla u iżjed qawwew qalbhom meta l-għadd tagħhom beda jikber u jixtered mal-Lvant kollu.

X'ikun il-vantaġġ jekk dawn jirnexxilhom l-iskop tagħhom? Fil-fehma ta' dawn ir-riformisti l-vantaġġ ikun li jithaffef il-vokabbolarju, li l-kitba tkun eħfef u b'hekk tixtered iktar fost il-poplu, li tgħin lill-istudenti fit-tagħlim tagħhom u li l-Lvant jidhol aktar 'il ġewwa fil-familja ta' ġnus u b'hekk ma jibqax magħdud bħala *qasam warrani* li jaħtieġlu jkun *immaxxi minn ħaddieħor*. Kemm hemm haqq f'dawn ir-raġunijiet kollha jista' jifhmu kull min mhux magħluq fiċ-ċirku tal-fanatizmu... imma, jaħasra, daċ-ċirku, fil-Lvant il-Qarib, iktar qiegħed jinqafel, l-iktar minn

xhin l-Ewropa hija maqsuma u b'hekk htigilha terhi l-qabda tagħha fuq dawk il-pajjiżi.

IV

U l-kwistjoni għadha sejra dejjem u fiha saħansitra qegħdin jiehdu sehem xi bairanin ukoll. Għalhekk ma satax jonqos li aħna l-Maltin nibqgħu lura f'haġa li tolqotna mill-qrib iktar minn baranin oħra minhabba x-xebh taż-żewġt ilsna. Għalhekk fl-24 ta' Frar, 1944, meta kont għadni fl-Eġittu, bghatt studju żgħir lill-Akkademja tal-Lingwa Għarbija bil-ħsieb li nurihom li aħna l-Maltin, li nitkellmu wkoll il-lsien bħal tagħhom, ilna niktbu dan il-lsien b'ittri latini mill-1570; jiġifieri xi 350 sena qabel ma t-Turkija ħolmot li tibdel l-ittri ta' l-alfabet għarbi. F'dan l-istudju tajt storja qasira tal-lsienna minn żmien il-Feniċi sal-lum kif ukoll urejt x'inhu l-alfabet tagħna u kif nistgħu niktbu bih kull kelma tal-lsienna mingħajr l-ebda tfixkil.

X'sar min dak l-istudju qatt ma stajt inkun naf għax, kif għedt fuq, wisq nibża' li *dawk li għadhom maqfulin fiċ-ċirku tal-fanatizmu*, u li jagħmlu l-kotra tal-membri ta' l-Akkademja ma ħadux pjaċir li wiehed *agnābi* (barrani) u saħansitra *nusrani* mar jissokta jgħin lil dawk li, mingħalihom, iridu jaqilbu wkoll id-Din tal-Muhammed !

V

F'din l-aħħar parti ta' dan l-artiklu, u għat-tagħrif tal-qarrejja, sa nuri, miktub bl-alfabet tagħna xi ftit kliem għarbi kif jitekllmuh fl-Eġittu. Minn dan wiehed jista' jifhem li m'hemm l-ebda toqol żejjed biex jikteb l-Għarbi b'ittri latini kif iridu jagħmlu dawk li jharsu iktar 'l hinn mit-tarf ta' mnehirhom.

Ma naħsibx li l-*għ* (għajn) kif niktbuha aħna hija ta' ħtieġa li ma tghaddix mingħajrha għall-kitba Għarbija, u għalhekk hawnhekk din sa nuriha bl-aċċent *imkarkar* (*).

1. — *Rajjeħ il-maḡtāb badri aḡsan āndi x'el mistaġel gidden*. (Se mmur l-uffiċċju kmieni għax għandi xogħol imgħaġġel hafna).

2. — *El-Bāluk es-Sawāri fāt mill-Midān ganb serajet Waziret el-Maḡja*. (It-truppa tal-Kavallerija għaddiet mill-misrah ma' genb il-Palazz tal-Ministeru tat-Teżor—jew tal-Finanzi).

3. — *Ibāt er-radd mal-murasla bi sūra*. (Ibghat it-tweġiba mal-messaġġier malajr).

4. — *El-gexx stelem id-dabbabat, et-tajjarat u r-raccaxat el-*

guda. (L-armata rċeviet it-tankijiet, l-ajruplani u l-machine guns il-ġodda).

Jahtieg madankollu inghidu li din hija turija ċkejna ħafna, imma minnha wiehed jista' jifhem kemm iwassal fil-bogħod l-alfabet Malti għall-kitba Għarbija; iżda l-alfabet tagħna jonqsu xi ittri li huma meħtieġa għall-Għarbi: bħallikieku ż-żewġ ittri magħquda *kħ* (*) bħal fil-kliem *kħer* (ħajr), *Kħadr* (isem); għal din l-ittra (jew ittri) tista' tidher il-*k* b'tikka fuqha biex tingħa-żel mill-*k* l-oħra. Imma għad naraw fi żmienna dil-bidla fil-kitba Għarbija? Ahna li nafu tajjeb x'fanatiżmu bħal issa hemm fil-Lvant il-Qarib u x'mibegħda kontra l-barrani, wisq nibżgħu li x-xogħol ta' dawk ta' rieda tajba sa jkun kollu għalxejn.

(*) Għat-traskrizzjoni Għarbija nistqarru li l-ittri ta' l-alfabet tagħna mhumiex biżżejjed għaliex xi hsejjes ta' ittri *gutturali* u ta' ittri *dentali enfatiċi* li jinsabu fil-Għarbi l-Malti tilifhom jew ma kellux mill-bidu. Illi l-*ain* (il-*gh* tagħna) jew il-*ghajn* għarbija ħarxa tfissirhom bil-vokali b'aċċent imkarkar mhuwiex skond il-grammatika u lanqas skond il-fonetika. Il-vokali b'aċċent imkarkar ma tista' togħħod qatt flok konsonanti shiha, bħalma hi l-*gh* fil-Malti u fil-Għarbi. Ix-xogħol tal-vokali b'aċċent imkarkar fil-morfologija Għarbija (u xi ftit ukoll fil-Malti) huwa daqsxejn wahda mwiegħer biex tfissru fi ftit kliem skond irreguli tal-fonetika.

Il-konsonanti *kħ* insbuha iktarx fit-traskrizzjoni ta' grammatiki tal-Għarbi volgari ta' edizzjonijiet qodma. Il-lum, l-*ħ* (ħarxa *gutturali*) fil-Malti thalltet ma' l-*ħ* aspirata qawwiya, u, fit-traskrizzjoni ta' kliem Għarbi tidher b'*ittra wahda*: *ħ* b'sing taħtha jew b'ċirkumfless jew b'qaws taħtha, fil-waqt li l-*ħ* aspirata *gutturali*, (jiġifieri l-*ħ* tagħna) tidher bl-*ittra k* b'tikka taħtha. Il-*k* b'tikka fuqha dlonk tista' tithallat mal-lehen ta' *qaf* bħalma nsibuha fl-ewwel *Tagħlim Nisrani* ta' Wzzino.

Għal skop etimologiku naħseb li jaqbel illi l-ittri li jkollhom jiżiedu l-alfabet tagħna jkunu dawk li donk insibu użati fit-traskrizzjoni xjentifika ta' l-Orientalisti tal-lum bħalma nsibu fi Stumme, Bonelli, Vaccari u sa ċertu pont f'Wright.

(Nota ta' l-EDITOR).

Il-Mewt ta' Tlitt Iħbieb ta' "Il-Malti"

(Ta' A.C.)

MAL-ĦBIEB ta' "Il-Malti" li s'issa hallewna, b'qalbna magħfusa nhabbru fil-baġra ta' din id-darba, il-mewt ta' tlitt iħbieb għeżiež tagħna, li ġrat f'għeluq it-tliet xhur ta' l-aħħar.

L-ewwel wiehed huwa n-Nutar **CARLO MICALLET DE CARO**, li kien wiehed mill-ewlenin fost l-insejbin ta' "Il-Malti" u qatt ma naqas li ma juriniex il-ġibda kbira li kellu għall-kitba Maltija billi 'l hawn u 'l hinn kien jibagħtilna xi nota fuq xi kliem Malti, xi hrafa, xi aneddotu jew xi bijografija ċkejna ta' nies kbar, fosthom Maltin. L-aħħar kontribuzzjoni tiegħu, li kellu xewqa kbira jaraha stampata f'"Il-Malti" kien l-artiklu bijografiku fuq Niccolò Isouard, li deher fil-baġra ta' "Il-Malti" ta' l-aħħar.

In-Nutar Micallet De Caro, għalkemm ma kienx mill-kittieba kbar tal-Malti, dejjem sewa ta' għajjnuna bil-ħidma morali u letterarja tiegħu biex il-Malti jinxji 'l quddiem bħala l-sien tal-poplu.

Sa minn meta qamet fost il-kittieba tal-Malti l-hajra u l-fehma li titwaqqaf kitba soda tal-Malti, jiġifieri minn żmien ix-Xirka Xemja 'l hawn, huwa kien ikun minn ta' l-ewwel biex iwieġeb għas-sejha ta' kull moviment għat-tweġġ tax-xewqa tal-kittieba tal-Malti. Huwa, għalhekk, f'żgħożitu, kien wiehed mill-eqreb ħbieb ta' Ant. Em. Caruana, Napuljun Tagliaferro, Ganni Vassallo u Ninu Muscat Fenech. Kien hu li dan l-aħħar hambaq f'xi ġurnal sabiex lil Ninu Muscat Fenech infakkruh lil din il-ġenerazzjoni ġdida bħala wiehed mill-pijoneri tal-Moviment tal-Kitba Maltija.

In-Nutar Micallet De Caro kien magħruf bħala wiehed mill-korrispondenti-kollaboraturi tar-Rivista Taljana "Il Sorriso in Famiglia". Barra minn xi artikoli bil-Malti kien għamel l-ewwel traduzzjoni bil-Malti tal-Hajja ta' San Pawl ta' Patri Bottalla.

In-Nutar Micallet De Caro mnissel minn familja li għandha l-isbah tifkirijiet ta' rjus li għandhom isem fix-xjenza legali u fil-letteratura, kien il-mudell tal-bniedem ta' reqqa kbira fid-

dmirijiet tal-professjoni tiegħu u ta' karattru ferrieħi u dħuli—dejjem b'dik it-tbissima fuq fomm u li kienet turi fih ruh u qalb tajba: ta' bniedem ġentlom. Kien l-anzjan tan-nutari sħabu li lejħ kellhom l-akbar qima.

*

*

*

It-tieni habib tagħna huwa l-magħruf **Avukat CARMELO MIFSUD BONNICI**, li wara marda qalila u twila li fnietu saħtu kollha, halliena għalkollox f'tit ġingħat ilu. Minn hbiebu u minn dawk kollha li kellhom ix-xorti jafuh, fosthom mill-Għaqda li tagħha kien Membru Akkademiku, kien ilu mifrud, għax la fomm u lanqas il-pinna tiegħu ma setgħu dan l-aħħar hames snin iżommu r-rabta li kellu magħhom u huma miegħu fil-hajja ta' kuljum.

Bikri minn żgħożitu l-Avukat Mifsud Bonnici wera mohħ qawwi, għall-kitba ta' proża u versi u lsien ħieles u ħafif għall-oratorja—fuq kollox xeħta u ħila kbira biex bla ebda tbatija ta' studju jixrob il-materjal u l-istil tal-klassiċi sew qodma kemm godda u jittratta argumenti soċjali, storiċi, bijografiċi u letterarji u fuqhom jagħmel studji kritiċi.

Il-qawwa letterarja tiegħu kienet fil-lsien Taljan meta dan l-ilsien kien għoddu wasal biex jinxtorob mill-koltivazzjoni qawwija tal-lsien Inġliż li kienet ħadet il-post tal-kultura tradizzjonali tat-Taljan fl-Iskejjel Sekondarji u fl-Università. Izda, imbagħad, huwa ma stmerx li b'riħet il-ġenju poetiku li kellu jittanta jikteb 'l hawn u 'l hinn xi għanja Maltija — b'dak il-lsien li kien tgħallm f'hoġor ommu u fid-dinja ċkejna ta' tfulitu. Għalhekk, malli l-Malti beda jieħu r-ruħ bis-saħħa tal-kitba kotrana tal-kittieba tal-Għaqda tal-Malti, hu tħajjar jin-għaqad magħhom għaliex—bħalma kittieba oħra, wara li għan-new bil-lsien barrani ma stmerrewx iħaddmu l-pinna tagħhom fil-versi Maltin — hekk ukoll huwa hass il-hajra qawwija u s-seher li jgħanni wkoll b'lsien art twelidu u fost il-versi sbieħ li tana u li dehru 'l hawn u 'l hinn f'"Il-Malti", insemmu: "Lil Binti", "Lil Ommi", "Il-Għanja Maltija", u "Alla! Alla!"

L-ewwel versi li kiteb, li huma iktarx ta' fasla saffika b'mertu xi mindaqquet Carduccian, tħosshom tqal fil-bini ta' l-istrofa, u l-ħsieb imwiegħer fl-espressjoni tal-vers li jdum ma jieħu nifs u jieqaf, bħalma nsibu f'"It-Talba"; izda, imbagħad, insibu li

wara żmien il-versi tiegħu hađu xejra iżjed mexxejja li turi fil-poeta ġdid ta' versi Maltin il-heffa u l-arti naturali ta' pinna Maltija.

Aħna ma nistgħux ma ngożżux, għalkemm xi darba sata' deher għall-ewwel li l-Malti ma jgerrgħux għalkollox, is-sentimenti poetiċi sbieħ ta' Mifsud Bonnici lejn Art Twelidu u għall-Għanja tal-Lsien Art Twelidu meta naqraw dawn il-versi mexxejja u kbar fil-“Għanja Maltija” tiegħu :

*Int biss għallimtkieli
qalila l-mibegħda
għal min irid jahqrek
jew jixstek fit-tajn,
sew sew jekk barrani
jew hi ja nobogħdu,
għalik ma hemmex maħfra,
għal niegħu għajn b'għajn.*

.....
*U wara li l-bewsa
tal-mewt minn go fija
ittajjar lil ruħi
għaż-żmien ta' bla jiem,
jien nibqa' nismagħha
u hi tibqa' tghannili
din l-għanja wild ruħi
għax ruħi bla tniem.*

Għalkemm ma kiteb wisq versi Maltin, li-ftit versi li kiteb sabu rokna tajba fit-Tliet Kotba tal-Ward ta' Qari Malti.

C. Mifsud Bonnici huwa l-ewwelnett Poeta ta' versi Taljan u t-tieni ta' versi Maltin. Fost ix-xoghlijiet poetiċi bit-Taljan insemmu “I Kanti della Patria”, “Dal mio Cuore al Mondo” (1935) ; u “Giuditta di Betulia” (1939).

Bhala Avukat huwa msemmi fil-fergħa tal-Liġi Kriminali u tagħha, wara karriera sabiħa, lahaq Professur fl-Università.

Kien għadu student fl-Università meta huwa fil-hegħa tas-sentimenti tiegħu lejn il-Partit Nazzjonalista, inxtehet fil-kamp gelliedi tal-pulitka tal-pajjiż, u minnu, bhala artikolista u oratur, wara żmien dan il-Partit kellu appoġġ kbir fil-propaganda partitarja u fil-Parlament Malti, fejn huwa kien deher bhala Deputat u Ministru.

Bil-mewt tiegħu Malta tilfet wahda mill-gawhriet sbieħ li kienu qed ižejnulha isimha, u l-Għaqda wiehed mill-egħżēz hbieb

taghha ewlenin li bil-pinna tieghu żejjen ma' shabu l-pagni tal-letteratura Maltija tal-lum.

*

*

*

It-tielet habib li tilfet il-“Ghaqda” taghna u maghha l-Ghaqda ta' bosta zghazagh li fih kellhom Missier tat-Taghlim Nisrani u bosta hbieb ohra huwa s-Sur **RIKARD MIFSUD BONNICI**, wiehed mid-dekani tal-kittieba tal-Malti. Konna qeghdin inhejju “Il-Malti” ghail-istampa meta waslitilna f'daqqa wahda l-ahbar tal-mewt tieghu. Min ma jafux lis-Sur Rikard sew fil-hajja soċjali kemm fil-hajja letterarja? Imnissel minn razza li dejjem issemmiet ghal pinna tajba fil-kitba Maltija, fosthom, jiddi bhala kewkba, Klement Mifsud Bonnici, ta' zmien ix-Xirka Xemia, li kien jikteb fis-“Sebh”, u s-Sur Vicenz Mifsud Bonnici, wiehed mill-anzjani fost il-membri ewlenin tal-Ghaqda, is-Sur Rikard ma jaghmilx ghajb lil niesu ta' qablu u lanqas lill-ohrajn ta' l-istess gidd li nibtu warajh u li l-lum qed jirqu bil-pinna taghhom il-kitba Maltija.

Is-Sur Rikard huwa iktarx maghruf bhala prozatur milli bhala poeta Malti. Il-proza tieghu turi fih kostruzzjoni u frażjologija ta' drapp Malti wahdu li qajla ssibha fil-kittieba zghazagh tal-lum li, ghalkemm ghandhom fil-kitba taghhom il-fond ta' erudizzjoni letterarja ta' ilsna ohra li tiswa hafna fil-letteratura moderna Maltija, ghad iridu jixorbu minn dik il-ghajn safja ta' kittieba xjuh Maltin bhalma kienu, Klement Mifsud Bonnici, Preca, Caruana, Muscat Azzopardi, Temi Zammit, Bellanti u Ċensu Mifsud Bonnici. Dana ahna rajnieh fil-proza ta' Rikard, f'xi novela ckejkna, f'xi hrafa, f'xi rumanz, li ghadu manuskritt, u fil-hannieqa ta' frażijiet u idjotizmi Maltin tieghu li dehru kemm-il-darba f'“Lehen il-Malti” u f'“Il-Malti” taghna.

Rikard huwa l-awtur tar-rumanz “Santu Formosa” li f'Konkors inniedi mill-Gvern kien wiehed mill-ippremjati; huwa wkoll l-awtur tal-“Mistika”, kitba axxetika, mahruġa mill-Ghaqda tad-Dutrina u ta' bosta bcejjeċ ohra li huma gawhriet ta' proza Maltija.

Rikard Mifsud Bonnici kien bniedem ta' ruh tajba, baqa' ghażeb biex igħix hajja skond il-fehma ta' San Pawl, u l-iktar biex jaqdi iżjed xogħlu ta' bniedem mogħti għall-ghozza ta' daru, imhabba lejn ghajru u lejn daww kollha li f'isem Kristu u l-Knisja Tieghu htiegu l-ghajuna morali tieghu. L-ahhar xogħol tieghu

li juri fih qalb ta' nisrani, li baqgħet tixgħel għall-Fidi ta' Kristu sa l-aħħar ta' hajtu, hija l-*'Kristologija'*, ġabra ta' poeżiji fuq Kristu Nazzarenu li hu kien laħaq stampa sewwa sew tmint ijiem qabel mewtu u beda jqassam il hbiebu, iżda ma laħaqx qassmu kollu. Lilna waslilna l-ghada ta' mewtu, b'isimna u bla indirizz, bil-hsieb li jiktbu l-ghada. Iżda l-ghada ħabibna tal-qalb u tal-pinna għalaq għajnejh fis-sliema u l-bewsa ta' Kristu li għalih kien għex f'din id-dinja, u li bl-ghaniet Tiegħu kien għalaq l-aħħar sigħat ta' hajtu.

"Alla u Lsienna". Dan kien il-qawl tiegħu, u dawn iż-żewġ kelmiet kienu fl-eqgħeż rokna ta' qalbu.

GHANJIET TA' MHABBA

LIL EROS

(Ta' LOUIS ELLUL)

Għad jaasal fuqna waqt, Eros ta' hajti,
Meta, qalb waħda, inkunu magħqudin;
'Ma llum li inti hawn u jiena miegħek,
Ejja ninhabbu u ngħożzu lil xulxin.

'L hemmfuq hemm roqgħa ħadra, kollha fjuri
Jitliegħbu u jiżnu ma' fewġet ir-riħ,
Qed tistedinna biex nixxaxxhu f'nofsha
Nistgħallu l-fwieħa, mġhannqa u mbewsa shiħ.

Imhattba t-triq li tagħti għal din ir-roqgħa
U x-xewk li fiha kiefer tgħidl ix kemm;
'Ma t-tnejn flimkien, min jista' qatt għalina?
Bl-imhabba nibdlu f'daħk il-krib tal-hemm.

Sabiha l-hajja, meta tkun taf tgħixha,
Taqsam mas-sieħba s-slaleb tat-tigrib
U wara dduq mill-għasel ta' l-imhabba
Bil-harsa tal-Mulej tgħassek fil-qrib!

Xi gmiel t'għaxija! X'seher fih is-sema!
Hares! Ix-xemx staħbiet wara l-għoljiet,
L-għasafar mitlufin fl-aħħar trespisa,
Isaltan mal-holqien dalwaqt is-skiel!

Tfajla ninhabbu! Nimxu sfiq għall-ħdura!
Nitwahħdu mat-tektik ta' qlubna t-tnejn,
Inghixu siegħa hienja f'għaxxa għalina,
Ninsew għal ftit l-imrar ta' dal-jumejn!

Reċensjonijiet

GABRA TA' GAWHAR: Albert M. Cassola. Antoloġija — Malta, Giov. Muscat. 1948. Prezz 3s.

KIF diġà habbarna f'*Il-Malti* ta' l-aħħar hargha dan il-ktejjeb jiġbor damma ta' versi u proża li Cassola, kittieb żagħżuġh, kiteb 'l hawn u 'l hinn ma' tul iżgħożitu u l-iktar f'dawn l-aħħar snin, jiġifieri ma' tul il-gwerra u wara wkoll. Din il-ġabra, kif jistqarr l-Awtur, hija silta ta' l-aħjar proża u versi li skond ma deherlu hu, jixhdu l-aħjar bćejjee ta' xogħlijiet tiegħu letterarji għal dawk li huma dissertazzjonijiet, artikoli, novelli u versi lirici. Xi bćejjee minn dawn kienu ippremjati f'konkorsi u deħru diġà stampati, fosthom "Il-Gidba" li dahlet f'"Il-Ward ta' Qari Malti" (It-Tieni Ktieb) (It-Tieni Edizzjoni), u l-"Genesi" li deħret fil-"Pronostku Malti" ta' l-1940. "Il-Kandlieri tač-Comb" hija wkoll novella li ġiet ippremjata mill-"Malta Missjunarja".

F'dik li hi poezija, li fil-biċċa l-kbira hija ta' xeħta lirika, jidher li l-poezija tas-Sur Cassola, għal dak li hu ritmu u sentimenti, hija magħrufa għal skopijiet okkażjonali, fosthom insemmu l-"Innu ta' l-Istudenti".

Fuq din il-fergħa ta' letteratura lirika, għamel studju kritiku bl-Ingliż is-Sur Carmelo Galea, li kien deher f'"The Bulletin" tal-10 ta' Jan-nar, 1948 u mdaħħal bħala oppendiċi fl-aħħar paġni tal-ktieb. Fost il-poeziji msemminj għall-preġji tagħhom artistiku huma "Il-Ballata tal-Margerita", romanza, "Dun Juan" u "Xi tkun?" u "Hadd il-Karnival". Fihom, skond il-fehma tal-kritiku, Cassola wera qawwa ta' sentimenti iżjed milli reqqa ta' prosodija.

Aħna, wara li qrainna u flejna sew il-proża kemm il-versi li hemm miġburin f'dan il-ktieb nistgħu nġhidu li Cassola għandu l-mertu tiegħu sew bħala prożatur kemm bħala poeta: iżjed bħala prożatur milli bħala poeta; u li għalkemm il-proża tiegħu hija kultant nieqsa mir-reqqa ta' kliem letterarju u minn kostruzzjoni sintattika u sintetika, il-perjodjar f'it u xejn maħlul u l-frazjożoġija tiegħu xi mindaqiet imtabbgha bi kliem wisq modern b'kuntrast ta' xi kelma safja 'l hawn u 'l hinn li ttellef l-*omogeneità* tal-proża tiegħu, huwa għaraf jagħtina kullana ta' rakkonti qosra, kif stqarr il-kritiku iegħu, fuq il-fasla ta' Chekov, miktubin bi stil mexxei, bi kwadri ta' haġja attwali fil-ġrajniet diversi ta' żmien it-tfulija u ż-żgħożiia tiegħu, bi lwien karatteristiċi lokali, f'xi bnadi b'xi daqqa ta' pinzell folkloristiku, u bi djalogi haġjin li fihom hemm iddoża sarkastika, ċajtiera u filosofikament morali, li ssibha fir-rakkonti ta' De Amicis u ta' Fucini.

L-aktar li laqtuna bħala episodji ta' din il-qatgħa huma: "Il-Kumpannija tas-Suldati", "Il-Gwerra tal-Presepu", "L-Istraġi tan-Nemel", "It-Tijatrin ta' Pjazza San Gorg", "Il-Kostum tal-Karnival", "Il-Gazzetta Tiegħi", u "Il-Hares tal-Kerreġja". Fit-"Tliet Insetti", il-kittieb, waqt li jagħmel deskrizzjoni ċkejna ta' dawn it-tliet insetti li jhobbu jdejku 'l-bniedem, b'sabar filosofiku, jurina l-istojiċiżmu umoristiku ta' kittieb popolari.

Fl-istudji kritiċi ta' xi xoghlijiet drammatiċi juri wkoll dik il-hila li ssibha biss fi kritiċi li jafu x'inhi senġha tal-palk, u Cassola, bħala wiehed mill-aħjar kommedjografi moderni li rafa' għeħ il-Palk Malti mill-ġhajb ta' dari, ma nistgħux ingħidu li f'din il-materja l-pinna tiegħu setgħet togħtor.

Fl-essays insibu li Cassola ma' l-argumenti *disertatorji* l-iktar serji jaf iħawwar u jikser it-togħma b'dik in-nuskata bżar ta' sarkażmu li ġġagħlek tissokta taqrah sa l-aħħar.

Tqis kollox ma' kollox, Cassola fil-proża u fil-versi li tana, wara li tnaqqi minnu xi naqal ċkejken tal-kitba Maltija tiegħu, jista' joġġhod bħala prożatur u poeta modern u ġenjali fost iż-żgħażaġħ kittieba tal-lum.

a. c.

GHANA W TAQBIL IT-TFAL — Studju Folkloristiku ta' G. Cassar Pullicino, f'“Lehen il-Malti”. Għadd 206-208. April, 1948.

DAN huwa studju fuq il-Ghana u Taqbil tat-Tfal fil-Gzejjer ta' Malta, studju li milli jidher hadd ma kien għadu semma u kiteb fuqu, neħhi 'l hawn u 'l hinn xi taqbila fuq ir-riqi u tibhir u xi għanja tan-Ninni Ninni li sa tmien is-seklu ta' qabel dan dlonk kont tismagħha fl-irħula minn fomm l-ommijiet fil-waqt li jbennu biex iraqqu t-tarbija. It-titlu ta' Ghana u Taqbil tat-Tfal kienet tkun iżjed sintattika minn dik li hemm f'ras din il-kontribuzzjoni. Iżda dan ma jtellifx il-valur ta' l-istudju li huwa wiehed mill-aqwa dokumenti tradizzjonali tad-drawwiet ta' biċċa mill-ħajja popolari tan-nies tal-Gzejjer ta' Malta.

Is-Sur Cassar Pullicino, għal min ma jafux, huwa wiehed mill-aqwa u mill-ifjen studjużi tal-ħwejjeġ tradizzjonali tagħna. Minn xi snin 'il hawn, wara li studja tajjeħ il-Malti u rifes l-ġhatba ta' l-Università, minn fejn kien telaq ħesrem l-istudji akkademiċi biex daħal mal-Gvern wara eżami kompetitiv bħala Spettur Sanitarju, imbagħad bħala Skrivan fis-Servizz Civili, huwa kien ta ruħu għall-istudju tal-Folklore Malti, imħajjar mill-istudji li kienu saru sa żmien: ta' Magri, Busuttil, Bonelli, u l-iktar minn dawk il-monografiji li lhaqt ħriġt jien. Lil Cassar Pullicino niftakru student il-Liċċo. Kien wiehed mill-ewwel u l-aħjar studenti tiegħi tal-Malti; minn dejjem kien juri xeħta kbira għall-istudju tal-Malti u l-iktar għat-tifikiriet tradizzjonali Maltin.

Il-“Ghana w Taqbil it-Tfal” huwa wiehed mill-aħjar studji li dan iż-żagħżuġħ għamel fuq il-Folklore Malti u fih hemm miġburin il-Ghana (dawk li bl-Ingliż iġġidulhom *Nursery and Game Rhymes*) u Taqbil tat-Tfal li huwa ġabar b'reqqa u sabar li ma bħalhom, minn fuq dokumenti kif ukoll minn fomm in-nies stess.

Qabel ma jibda jsemmi dawn il-ġhanjiet u vrejjes tat-tfal, l-Awtur isemmi fuq fuq id-drawwiet tat-tfal sew fil-moġħdijiet taż-żmien ta' kuljum kemm ma' tul is-sena f'xi okkażjoni ta' staġun jew festa, bħal nhar San Martin u l-Milied, u jqabbilhom ma' dawk f'pajjiżi oħra — Taljani, Sqallin u Ingliżi. Il-Ghana u t-Taqbil tat-Tfal huma l-mera tal-ħajja tat-tfulija tal-kbar kemm ukoll xi ftit tal-ġenerazzjoni ġdida tat-tfal tal-lum u ta' dawk li għad iridu jġħaddu minnha.

Il-loghob tat-tfal li dari fi tfulitna konna nilagħbu u li bosta minna iktarx għadhom jiġtakru flimken mal-kantiliena jew ritmu tagħhom — loghob li ahna writna mill-ahħar żminijiet tan-Nofs u li l-lum qed iġihb ftit ftit u jinxtorob minn loghob Ingliż li t-tfal tal-lum qed jiġgħallmu fl-iskejjel u kulleġġijiet u qalb is-soċjetajiet tal-lum fejn taħkem l-atmosfera tal-hajja sportiva Ingliża, l-Awtur isemmi kollo, wiehed wiehed, u biċċa minni jgajmu mill-ifnad qigħan ta' qabru. Din il-fergħa ta' Folklore huwa flieha kemm sata' sa l-ahħar saff ta' qiegħ it-tradizzjonijiet popolari li huwa sħarreg minn kotba u dokumenti. Bħalma sibna ahna fil-hrejjef u fid-drawwiet, huwa sab ukoll xebh kbir bejn il-loghob u għana tat-tfal Maltin ma' dawk ta' Sqallija, l-iktar bl-għajnuna tal-ktieb ta' Pitrè: "Giunchi Fanciulleschi Siciliani". L-Awtur għaraf fost dawn jagħzel xi taqbiliet (li mhumieq ftit) minn dawk li dahlulna minn band'ohra u jikklassifikahom taht il-forma ritmika qasira b'rabta ta' sens mal-kelma fl-ewwel vers bħala element originali, u l-bqija tat-taqbila b'suġġett u kliem mahlugin mill-immaginazzjoni karettistika tat-tfal Maltin.

L-Awtur għandu l-mertu f'din il-fergħa ta' studju kemm f'fergħat ohra tal-Folklore Malti li jkun wiehed minn ta' l-ewwel, jekk ukoll mhux l-ewwel wiehed, li għabarhom, issistemahom, studjahom u kiteb fuqhom hekk fil-wisa'.

Oħrajn qablu kienu għażqu f'dan il-qasam ta' drawwiet Maltin, fosthom Abela, De Soldanis, St. Priest, Badger, Patri Manwel Magri, Bonelli, Stumme, B. Ilg, L. Galea u M.A. Murray, iżda xogħlhom ma kienx haddan hliet għabra ċkejna, fil-waqt li x-xogħol ta' l-Awtur jinfrex fuq art li ma kenitx għadha mistharrġa sewwa u li minnha, tista' tghid, hu għar il-biċċa l-kbira tal-materjal tal-Folklore Malti. Il-għabra tal-Hrejjef u Għanjiet Maltin miġburin minn Stumme u Ilg fil-kotba tagħhom kellha iktarx skop ta' studju lingwistiku milli folkloristiku, iżda għandna nis-tqarru li serviet mhux ftit għal kull studju tad-drawwiet u traduzzjonijiet Maltin. L-Awtur fl-ahħar ta' dan l-istudju jżid bħala appendiċi dokumentarja għabra ta' taqbiliet li fil-biċċa l-kbira jsebbahhom ma' Sqallin, Taljani u Ingliżi.

Qabel dan ix-xogħol li deher shih f'"Lehen il-Malti", l-Awtur kien tana xhieda tal-hila tiegħu fit-tiftix tal-Folklore Malti f'kontribuzzjonijiet ohra li meta tiġborhom u tghaqqadhom flimkien dlonek għandek tifhem li dan l-Awtur fiż-żmien battal tiegħu f'dawn l-ahħar tliet snin għaraf jiġbor materjal għdid u għani ma' dak li kellna mxerred f'kotba, Privisti, f'gurnali, eċċ., b'metodu wisq iżjed sistematiku li fuqu jista' jinbena x-xogħol kollu tal-Folklore fid-diversi fergħat tiegħu, biċċa miġburin fil-qosor oħrajn iżjed fil-wisa'. Il-qofol ta' dan l-istudju kollu nsibuh fil-ktejjeb tiegħu "An Introduction to the Maltese Folklore", li hu għabra ta' l-artikoli li kienu deħru fis-"Sunday Times of Malta" minn Mejju sa Settembru, 1946.

Għalkemm għad hemm hafna xi tħaffer fil-minieri tal-qasam folkloristiku Malti, nahseb li dan iż-żagħżuġ studjuż tal-hwejjeġ tradizzjonali tagħna għaqqad l-isbah u l-isieħ kwadru sinottiku tax-xogħol tal-fergħat kollha li fuqhom għad irid isir studju dettaljat u komparattiv, studju li għandu rabta kbira ma' l-istorja etnografika u lingwistika tal-pajjiż.

JINBIEGH 1/-

Agent Direttur: A. Cremona,
53, Triq Wara Santa Ubaldeska,
Paula.

Hlas 2/6 fis-sena, Ktieb wiehed 1/-.

Dak li hu hlas tar-rivista jinbaghat
lil Victor Apap, 150, Triq it-Torri,
Tas-Sliema.